

Miraklu

Minn Dun Paul Sciberras

Huwa forma letterarja oħra fil-Bibbja.

Aħna, bil-kelma ‘miraklu’, nifhmu ġrajja straordinarja, mhijiex tas-soltu, mhijiex skont il-kors ordinarju tal-ħajja jew tan-natura. Għalina l-miraklu hu fatt soprannaturali, ’il fuq mill-forzi ordinarji tan-natura. Għalhekk jiġbed aktar attenzjoni bhala haġa tal-għageb (miraklu > Latin *mirum*, haġa tal-istagħġib).

Imma dan ma hux il-kuncett tal-miraklu skont il-Bibbja u l-protagonisti tagħha, għax lanqas il-kuncett ta’ “natura” mhu dak li hu tagħna. Għalihom natura hu l-ħolqien stabbilit minn Alla u mmexxi minnu skont il-pjan tiegħu. Għalhekk lanqas ma kellhom kelma li tfisser sewwa sew dak li aħna nifhmu bil-kelma ‘miraklu’.

Fil-Lhudi tal-Bibbja fit-Testment il-Qadim, hemm tliet kelmiet li jistgħu jfissru dak li aħna nsejħulu “miraklu”: *’ôt, môpèt, palâ*.

- L-ewwel kelma, *’ôt*, tfisser “sinjal”, xi haġa li tiġbed l-attenzjoni (Mh 6:17; Is 38:3-9, mqar il-qawsalla fis-sema bhala sinjal tal-patt, Ġen 9:13).

- *Môpèt* hi xi fatt tal-għageb, li jiġbed ukoll l-attenzjoni tal-bnedmin (Dt 13:2-3; Eżek 24:24-27).

- *Palâ*, xi haġa li mhijiex tas-soltu; speċjalment fil-participju plural *nipla’ôt*, “għegubijiet” (Ġoż 3:5; Is 29:14).

Dan ifisser li fil-ħsieb tal-awturi tat-Testment il-Qadim kull ma għamel jew jagħmel il-Mulej – ħolqien, Storja ta’ Izrael, Storja biex isalva lill-bnedmin

– hu dejjem tal-ghageb ghalina l-bnedmin; kull ghemil tal-Mulej hu dejjem tal-ghageb u juri l-kobor tas-setgħa tiegħu, għax hu Sid il-ħolqien kollu.

It-Testment il-Ġdid juri li l-awturi tal-kotba tiegħu kellhom l-istess ħsieb tat-Testment il-Qadim dwar il-“miraklu”. Fil-Grieg tat-Testment il-Ġdid għandna wkoll tliet kelmiet li jikkorrispondu għal dawk tat-Testment il-Qadim. Huma *dúnamis*, “għemil ta’ setgħa”, *sēmelon*, “sinjal”, u *téras*, “għemil tal-ghageb”.

F’San Ġwann, il-mirakli huma *sēmeía*, sinjali; waqt li fl-evangelji l-oħra huma *dunámeis*, opri ta’ setgħa u qawwa. L-evangelisti jridu juru li Ġesù kellu fih innifsu l-qawwa ta’ Alla (Mk 5:30; Lq 8:46). Il-mirakli ta’ Ġesù jfissru li l-missjoni tiegħu hija missjoni salvifika bħala Messija-Salvatur. Huma wkoll “sinjali” tal-preżenza ta’ Alla fid-dinja fil-persuna ta’ Ġesù Kristu.

Ta’ min jgħid mill-ewwel li l-mirakli ta’ Ġesù ma sarux bħala mirakli fihom infushom. Ma tiftiehemx kieku r-raġuni għaliex Ġesù ma għamilx iżjed mirakli milli għamel. Lanqas tiftiehem għaliex Ġesù ġieli għamel mirakli meta ma kienx mitlub: ir-raġel b’idu niexfa (Mk 3:1-6), il-fejqan tal-mara milwija (Lq 13:10-17), il-qawmien ta’ bin l-armla ta’ Najm (Lq 7:11-15). Ma tiftiehemx għaliex l-Evangelju ta’ San Ġwann qatt ma jsejjaħ il-mirakli ta’ Ġesù mirakli imma dejjem sinjali. Sinjali jiġifieri jippuntaw lejn xi haġa oħra. Wara r-rakkont tat-Tiegħ ta’ Kana, l-evangelista jikteb: “^{2,11} Dan li għamel Ġesù f’Kana tal-Galilija kien l-ewwel wiehed fost is-sinjali tiegħu. Bih wera l-glorja tiegħu u d-dixxipli tiegħu emmnu fih.” Mela skont San Ġwann, Ġesù kien jagħmel il-mirakli biex juri l-glorja tiegħu u biex id-dixxipli tiegħu jemmnu fih.

Il-mirakli kienu mod ta' evanġlizzazzjoni min-naħa ta' Ġesù. Darba oħra, fil-miraklu tal-magħtub li niżżluh mis-saqaf, għandna dettall importanti ħafna: “⁸ Malli Ġesù ntebaħ fih innifsu x'kienu qegħdin jgħidu bejnhom u bejn ruħhom qalilhom: ‘Għaliex qegħdin taħsbu hekk f’qalbkom?’ ⁹ X’inhu l-ehfef, tgħid lill-mifluġ, ‘Dnubietek maħfura’, jew tgħidlu, ‘Qum u aqbad friexek u imxi?’ ¹⁰ Mela biex tkunu tafu li Bin il-bniedem għandu s-setgħa jaħfer id-dnubiet fuq l-art,” qal lill-mifluġ, ¹¹ “Qum, qiegħed ngħidlek, aqbad friexek u mur lejn darek.” ¹² Dak qam, qabad malajr friexu, u ħareġ ’il barra quddiem kulhadd. U kulhadd staghgeb, u bdew ifaħħru lil Alla u jgħidu: “Ħwejjeg bħal dawn qatt ma rajniehom” (Mk 2, 8-12). Il-miraklu tal-fejqan fiżiku kien sinjal tal-awtorità ta' Ġesù li jfejjaq anke spiritwalment, għax il-fejqan fiżiku issa sar sinjal tal-fejqan spiritwali. Jew aħjar il-fejqan fiżiku u spiritwali flimkien saru s-sinjal tas-salvazzjoni sħiħa.

Il-mirakli huma tassew sinjali, *sign-posts*, li jwasslu lil min jesperjenzahom lejn Alla, lejn Ġesù.